
तेजस आनी ओजस 


शाळेक सुटी पडिल्ली . 
तेजस आनी ओजस आतां दीसभर खेळटाले . तांकां 
जेवंची , खावंची , न्हावंची शुद्ध उरनासली . ममी बावडी 
आड्डून आड्डून बेजार जाताली . 

दुसरी गजाल म्हळ्यार जेन्ना ते घरा आसताले तेन्ना 
कोणेय दारावयली बॅल वाजयली रे वाजयली , ते धांवत 
वताले आनी दार उगडटाले . ममीन तांकां कितले खेपे 
सांगलें , आरे तुमी बॅल वाजतकच दार उगडूं नाकात . कोण 
काय म्हणून विचारात आनी मागीर दार उगडात . पूण 
तेजस ओजस लर्च दिनासले . 

माया म्हयन्याचे सुटयेंत तेजस ओजसागेर तांची आजी 
रावंक आयली . तेजस ओजसाक आजी खुब्ब आवडटाली 
किद्याक जाल्यार आजी तांकां खुब्ब काणयो सांगताली . 

एक दीस तेजस ओजस भायर खेळटाले . तीनसांज 
जाली . आनी लायटूच गेली . मागीर दोगांकूय घरा येवंचेच 
पडलें . ते घरा आयले . 

घरा येतकच आजयेन तांचे हातपांयतोंड धुयलें . तांकां 
दुसरे कपडे घालूंक दिले आनी ती तांकां घेवन तेर्रासार 
गेली . 

बरें चान्ने पडिल्लें . मदीं मदींच वारो येतालो . तेजसान 
म्हळे , “ आई , काणी सांग गे . ” आजयेन काणी सांगली . 

एक आसलें रान . तातूंत एक कवडो आनी कवडीण 
रावताली . एका झाडार घोंटेर बांदून ती तातूंत रावताली . 
तांचे बरोबर तांची कवडुलीं पोरां रावताली . 

कवडुलीं पोरां ल्हान आसली . म्हणून कवडो आनी 
कवडीण तांकां घरा सोडून खावंक हाडूंक वताली . भायर 
सरून वतना ती आपल्या पोरांक सांगताली , पोरांनो , तुमी 
घोंटेरांत बसून रावात . भायर येवं नाकात . आवाज 
करिनासतना ओगी बसात . आमी घरा आयलीं काय मागीर 
तुमकां भोंवंक व्हरतात . 

एके खेपे एका कवडुल्या पोराक घरा बसून वाज आयलो . 
म्हणून तो ल्हवूच घोंटेरांतल्यान भायर आयलो . हांगा - थंय 
भोंवंक लागलो . तो मातसो उडटालो . परतो बसतालो . 
करता - करतां तो बरोच फुडे गेलो . भोंवतां भोंवतां तो पयस 
गेलो . ताका परतून घरा उडून येवंक कळना जालें . 

" मागीर ? " - तेजस ओजसान वांगडाच विचारलें . 
मागीर किदें ? ताका एका मनशान धरलो . ताका धरतकच 
कवडुलो पोर आड्डलो . तें आयकून कवडो आनी कवडीण 
उडत आयलीं . पूण ती तरी बावडी किदें करतली आसलीं ? 

कवडुलो पोर आड्डलो , “ आवय , म्हाका मनशान 
धरला गेय ss " 
तिणे म्हळे , धरुंदी रे कवडुल्या पोरा , 
म्हजी सांगणी आयकनासलो , आयकनासलो .... 
मागीर त्या मनशान ताजी पांखां काडली . तो 

परतून 
आड्डलो , 
" आवय म्हजीं पांखां काडली गेय ss " 
आवयन म्हळे , “ काडुंदी रे कवडुल्या पोरा , म्हजी 
सांगणी आयकनासलो , आयकनासलो .... ” परतून कवडुलो 
पोर आड्डूक लागलो , 
" आवयस ! म्हाका मारता गेय ss " 


तेजस आनी ओजस - 5 


कवडीण रडत म्हणूक लागली , मारुंदी रे कवडुल्या 
पोरा , म्हजी सांगणी आयकनासलो , आयकनासलो . 

अशे तरेन आवयची सांगणी आयकनाशिल्ल्या कवडुल्या 
पोराक मनशान धरून मारलो . 

काणी आयकून तेजस - ओजसाले दोळे भरून आयले . 
आजयेन ल्हवूच तांचे दोळे आपल्या पदरान पुसले आनी 
म्हळे , जाणात मरे , आवय - बापूय सांगतात तें सदांच 
आयकूक जाय . आवय - बापूय आपल्या भुरग्यांचेर खूब 
माया करतात . देखून ती भुरग्यांच्या बऱ्याकूच तांकां 
तापयतात ; केन्नाय मारतात . भुरग्यांनी ताजें वायट धरूंक 
फावोना . कळ्ळे मरे ? 


( 9 / 

इतल्यान लायट आयली . 


आजी , तेजस आनी ओजस घरांत गेले . 
इतल्यांत बॅल वाजली ..... सदाभाशेन ओजस दार 
उगडूंक गेलो . पूण तेजसमात धांवलोना . वयल्यान तेजसान 
म्हळे , “ ओजस दार उगडूं नाका . पयलीं कोण काय म्हणून 
विचार .... ” मागीर ओजसान विचारले , “ कोण ? " 
हांव पपा मरे ! भायल्यान आवाज आयलो . 
पपाचो आवाज आयकून तांणी दार उगडलें . 
ममीक अजाप दिसले . तिणें आईकडेन पळयलें . तेन्ना 
आजी मात गालांतल्या गालांत हांसली . 

तेजस , ओजस , ममी , पपा बी सगली जेवंक बशिल 
ममी सगल्यांक वाडून निमाणी जेवंक बसताली . आन 
सगल्यांत पयलीं जेवन उठ्ठाली . सदांभाशेन आयजूय 
ममी पयलीं जेवन उठली . आनी तिणें तीन खेपे ताटाक हा 
लावन आपल्या तोंडाकडेन व्हेलो . 

“ ममी , तू सदां जेवंचे पयलीं कोणाक पांयां पडटा ? 
ओजसान विचारलें . 
“ आनी ज़ेवले उपरांत तूं हे किदें करता ? " तेजसा 


Gd 
ARU 

विचारलें . ममी हांसली . तिणे म्हळे , 

" आरे , हांव देवालागी मागतां , देवा , हे अन्न म्हज्या 
ताटांत येवन पडपाक जितल्या लोकांचे हात लागल्यात 
तितल्यांचेंय बरें जावं . " 

ममी , ह्या जेवणाक , जेवण तयार करिमेरेन तुजेच हात 
लागतात . आनी तुजें तूंच बरें जावं म्हणून मागता ? " - 
तेजसान विचारलें . 

" तेजस हे जेवण तयार जायमेरेन जायत्या लोकांचे हात 
लागतात . फकत म्हजेच न्हय . " 

“ आनीक कोणाचे हात लागतात ? नुस्ते उजरावन दिता 
ते वावराडेचे ? " ओजसान विचारलें . 

किद्याक ? तुज्या पपाचे बी हात ह्या जेवणाक 
लागनात ? " ममीन विचारलें . 

" पपाक सादें शीत लेगीत करूंक कळना . त्या पपाचे 
जेवणाक हात कशे लागतले ? " तेजसान विचारलें . 

खेरीज , पपा सकाळी वता . दनपारांजेवंक येता . आनी 
जेवण तयार करूंक पपाचे हात कशे लागतले ? " ओजसान 
म्हळे . 

' आरे , आमी शीत जेवतात . हे शीत जावपाक आमकां 
किदें जाय ? " 

" तांदूळ " 


तेजस आनी ओजस - 9 


IITMAN 


जल 


तांदूळ खंयच्यान येता ? " MAHANIWWWWWWNAMANA 


" पसऱ्यावयल्यान 


“ पसऱ्यावयल्यान तांदूळ हाडपाक पयशे खंयच्यान 
येतात ? " 
“ पपा जोडून हाडटा " 
" म्हळ्यार , पपा काम करता म्हणून पयशे मेळटात . 
पयशे आसात म्हणून आमगेर तांदूळ येता . आनी तांदूळ 
आयले काय ममी शीत करता . हय मरे ? " - ममीन 
विचारलें . 


" राव गे . मागीर तूं म्हणटली , पसऱ्यार तांदूळ खंयच्यान 
येतात ? शेतांतल्यान . शेतांत भात कशें जाता ? जाल्यार 

शेतकामती वावुरतात म्हणून ! म्हणटकच तांदूळ शेतांत 
तयार जावन आमचे म्हयांत येतात म्हणसर कितलेशेच 
हात ताका लागतात न्हय ? " ओजसान म्हळे . 

आरे , मागीर तशें पळोवंक गेल्यार आमी हें ताटांतलें 
जेवण जेवतात ताका आनिकूय कितलेशेच हात लागल्यात 
आसतले न्हय गे ? " तेजसान विचारलें . 

ममी हांसली . तिणे म्हळे , " हे कितलेशेच हात कोणाले 
हे तूं सांगशी ? " 

" बरे भाशेन " तेजसान म्हळे . मागीर ताणे सांगलें , " हें 
नुस्तें दर्यांतल्यान धरून बाजारांत हाडून थंयच्यान विकतें 
हाडून हुमणांत पडमेरेन कितलेशेच हात लागले आसतले 
न्हय ? " 

" आनी नाल्ल ? माड लावन , तांकां उदक शिंपून व्हड 
करून , नाल्ल तयार जावन पाडेल्यान ते पाडून , घरा हांडून , 
सोलून , फोडून , कांतून , वांटिमेरेन आनीक कितले हात 
लागतात आसतले न्हय ? " ओजसान विचारलें 

“ आतां कळ्ळे मरे , आमी जें जेवण जेवतात तें तयार 
जावन शिजून आमच्या ताटांत येवन पडटा म्हणसर 
कितले हात लागतात ते ? " ममीन विचारलें . 

" तें कळ्ळे गे . पूण तूं त्या सगल्यांचे बरें जावं , अशें 
किद्याक मागता ? " तेजसान विचारलें . 

आपल्याचेर जांचे उपकार जातात , तांकां देव बरे करू 
म्हळ्यार किदें जालें ? तांचे उपकार आमी मानूंक जाय 
न्हय ? " 


तांचे उपकार मानले काय किदें जातलें ? " ओजसान 
विचारलें . 


मागीर किदें जातलें ? आपले खातीर इतले लोक कश्ट 
घेतात तें येवजिलें काय मागीर ताटांत वाडिल्लें अन्न सांडचें 
अशें दिसना . ताट पुसून जेवंशे दिसता . " 

" म्हणून तूं सदांच ताट पुसून जेवता ? " ओजसान 
विचारलें . 

" हय . हांव जेवण तयार करतां म्हणसर म्हाका कितले 
कश्ट करचे पडटात . पपा पयशे जोडून हाडटा म्हणसर 
पपाक कितले कश्ट करचे पडटात .... तशेंच हेर लोकांकूय 
बी कितले कश्ट करचे पडटात , हे वळखूक येवंक जाय 
न्हय ? " ममीन म्हळे . 
मागीर तेजस आनी ओजस ओगी रावन जेवले . 
ते जेवतकच ममी ताटां काडूंक गेली . पळय जाल्यार 
आयज तेजस आनी ओजसाली ताटां लींप आशिल्ली . 
तांणी ताटांत कांयच सांडूंक नाशिल्लें . तें पळोवन ममी 
खोश्शी जाली . 

सदांभाशेन सांजे तेजस आनी ओजस आजये म्हन्यांत 
बशिल्ले . तेजसान आजयेक विचारलें , “ आई , तुका कुवाडी 
येतात गे ? " 


“ येतात तर ! " - आजयेन म्हळे . 
सांग पळोवया . 

किद्याक रे ? " 

आमकां टिचरीन कुवाडे बरोवन हाड म्हळां , ” ओजसान 
म्हळे . 


" सांगता आं ..... आयकात .... 

तेजस आनी ओजस गालार हात धरून आयकूक 
लागले . आजयेन म्हळे , 
गडगड गच्च केलें , 
उदक मारून पच्च केलें , 
मना येता तेंच्च केलें .... किदें सांग पळोवया .... आजयेन 
विचारलें . 


" किदें तें ? खबर ना आमकां . " दोगांयनी म्हळे . 
" आरे , रगड्यावयलें वांटप . " 
" तें आनीक कशें गे ? " ओजसान विचारलें . 
“ आमी रगड्यार वांट्रंक घेतातन्हय , तेन्ना तें वांटप उदक 
मारून जाय तितलें पातळ करतात . मागीर त्या वांटपाचें 
मनांत येता तें करतात . म्हळ्यार हुमण , रोस बी ... " 

“ पूण आतांच्या भुरग्यांक हे कुवाडे कशें कळटलें ? " 
तेजसान म्हळे . 
" किद्याक कळचेंना ? " आजयेन विचारलें . 
" आतां कोणागेर रगडेच नात . सगल्यांगेर ग्रायंडर 

आसात न्हय गे ? " 


" हय रे पुता ! ” 
" दुसरे उमाणे सांग गे , " ओजसान म्हळे . 
" तें सांगल्यार तुमीम्हणटले , आतां तसलें खंय आसा ? ..... ' 
' आगे सांग तरी ... 


" आयकात तर .... " 
तीन पांयांचो तिकलो घोडो 
ताजेर उबो काळो चेडो 

हांसता पूण उलयना ... 
" म्हळ्यार किदें गे ? " ओजसान विचारलें . 
“ तीन पायांचो तिकलो घोडो म्हळ्यार चूल.ताजेर उबो 
काळो चेडो म्हळ्यार तपलें . तपल्यांत पेज ना जाल्यार शीत 
करतना तें जेन्ना खतखतता तेन्ना तें हांशिल्लेवरी दिसता . 
म्हणून हांसता पूण उलयना अशें म्हळां ..... 

" आतां रांदनी वचून गॅस आयला . आनी आतां पेज कोण 
जेवता ? " थंय येवन बशिल्ले ममीन म्हळे . 
" दुसरें कसलेंय कुवाडे सांग गे , " तेजसान म्हळे . 
“ शंबर हाडले , शंबर खाले आनी दोनशें भायर उडयलें 
किदें तें सांगात पळोवया , " आजयेन म्हळे . 
" तूंच सांग गे . " ओजसान म्हळे . 
" आरे , खुबे ना जाल्यार तिसो . " 
" त्यो आनीक कशो ? " 
" खुबे शंबर हाडले . शंबर खाले आनी दोनशें भायर 
उडयले . म्हळ्यार शंबर खुब्यांची दोनशें कल्लां भायर 
उडयलीं . " 

" हय मगे .... हें कुवाडें हांव बरोवन व्हरतलों , ” ओजसान 
म्हळे . 


" आतां म्हजे खातीर एक कठीणशें कुवा . सांग गे , " 

तेजसान म्हळे . 

" सांगतां आं , सारकें आयकात . एक आसलो गांव . त्या 
गांवांत आसली तीन देवळां . तिनूय देवळांमुखार आसल्यो 
तीन तळयो . ह्या तळयांतल्या उदकांत पाय बुडोवन देवळांत 
वचचें पडटालें . आनी तळयेंतल्यान वतना देवाक घालूंक 
व्हेल्ली फुलां दोबराद म्हळ्यार दोनपट जाताली . सगलो 
लोक देवळांत वतना फुलांघेवन वतालो . पूण एकलो मनीस 
मात कमळां घेवन वतालो आनी तिनूय देवळांनी सारकीच 
कमळां घालतालो . जाल्यार तो मनीस कितली कमळां 
व्हरतालो ? 
तेजस - ओजस चिंतूंक पडले . 
भुरग्यांनो , तुमी तेजस - ओजसाक मजत करशात ? 


देवळांनी आठ कमळां जाताली . काय तीं तो तिसऱ्या देवळांत घालतालो . अशे तरेन तिनूय चार . तिसरे तळयेंत चारांची परतून आठ कमळां जाली जाताली . तांतली आठ दुसऱ्या देवळांत घालीं काय उरली कमळां . दुसरे तळयेंत ह्या स कमळांची बारा कमळां तांतली आठ तो पयल्या देवळांत घालतालो . उरली स पयले तळयेंत पावल घालतकच ती चवदा जाताली . कुवाड्याची जाप : - तो मनीस सात कमळां व्हरतालो . 

पनि 


आयजतेजस - ओजसालो 
पपा घरा आयलो तो रागानूच . 
" खंय ते तेजस आनी 
ओजस ? पपान धेगसो घालो . 

पपालोतो अवतार पळोवन 
तेजस - ओजसभिंयेले . आनी 
धांवत वचून बद्द आजये 
फाटल्यान लिपले . आजयेन 
विचारलें , 
" किदें जालें रे ? " 


" पपा आमचेर रागार 


जाला . 


" किद्याक रे ? " 


कांय खबर ना . ' 

" तेजस , ओजस , भायर येयात . " पपान म्हळे . तेजस , 
ओजस भायर आयले . तांचे फाटोफाट आजी आनी ममीय 
बी आयली . ममीन पपाक विचारलें , 

" किदें जालें ? तेजस ओजसान किदें केलें ? " " तुवें , तुवें 
तांचे लाड केल्यात आनी तांकां माथ्यार बसयल्यात . " 

“ अशें जालें तरी किदें ? सारकें सांगशात ? " ममीन 
विचारलें . 
“ आयज ह्या दोगूय भुरग्यांनी म्हजी लज काडली . " 
" ती आनीक कशी ? " आजयेन विचारलें . 
" आमच्या शेजारचो तो देसाय ना , ताणे सगल्यांसमोर 
तेजस ओजसाक रीत ना , ते चड सुबेज ... तांकां सारकें 
वागूक कळना बी किदें किदें म्हळे . तुमी तांचो भायलो बल्ब 
फोडलो खंय मरे ? आनी वयल्यान ताका किदें किदें म्हळे 
खंय मरे ? " 

“ आमी देसाय अंकलाक कांय म्हणूक ना . ” तेजसान 
सांगलें . 

काय म्हणूंक ना जाल्यार ताणे तुमचेविशीं अशें 
सांगलंच कशें ? " 

त्या दिसा आमी क्रिकेट खेळटाले . हांव खेळटना 
म्हजो बॉल तांच्या दिव्याक लागलो आनी तो फुटलो . " 
तेजसान सांगलें . 

" मागीर किदें जालें ? " 
" देसाय अंकल धांवत भायर आयलो . म्हणूक लागलो 
कोणे फोडलो रे आमचो दिवो ? हांवें म्हळे , अंकल , म्हजो 
बॉल लागून तुमचो दिवो फुटलो . जाल्यार ताणें म्हळे , 
आमच्या दिव्याचे पयशे बापायकडल्यान हाडून दी . " 

त्या उतराक ओजसान म्हळे , त्या दिसा तुमगेल्या 
अभयान आमचें जनेल फोडलें तेन्ना आमी तुमगेर पयशे 
मागूक आयले काय किदें ? मागीर तुमी दिव्याचे पयशे 
किद्याक मागतात ? 
" मागीर देसायान किदें म्हळे ? " 
“ देसाय अंकल म्हणूक लागलो , अभयान आमचें जनेल 
फोडलें म्हणून आमी दुस्वासान तांचो दिवो फोडलो . ताजेर 
ओजसानम्हळे , तशें रागान तुमचें किदेंय आमकांफोडपाचेंच 
आसलें जाल्यार आमी तुमचे मोटारीची कांच फोडचे 
नासले ? " 

ओजसान अशें म्हणटकच सगली भुरगीं आनी थंय 
आशिल्लो लोक हांसलो . ताजो देसाय अंकलाक खूब राग 
आयलो . ताणें म्हळे , राव , तुमचें नांव वचून तुमच्या बापायक 
सांगतां . तुमच्या बापायन कसली देख दिल्या तुमकां तें 
पळयतां . ताजेर हांवें म्हळे , तुमी आमचें नांव पपाक 
कित्याक सांगूक जाय ? पपाक आमची नांवां खबर नात 
तर ? पपानूच आमकां नांवां दवरल्यांत . हांवें अशेंम्हणटकच 

परतून सगली जाणां हांसली . 

तें पळोवन देसाय अण्टी भायर आयली आनी म्हणूक 
लागली , त्या भुरग्यांच्या तोंडाक तुमी लागू नाकात . तुमी 
भितर वचात . मागीर देसाय अंकल पांय आपटीत भितर 
गेलो . वतना अभयाक भरभरीत ओडीत घेवन गेलो . 

आनी वयल्यान अभयाक म्हणटा , असल्या तवनास 
पोरांवांगडा तूं खेळशी जाल्यार तुजे दोंकेच मोडून घालतालों . 
“ केत्राची रे ही गजाल ? " पपान विचारलें . 
" पंदरा एक दिसां फाटली . " - तेजसान सांगलें . 
" मागीर देसाय अंकलान आयज तुमचेविशीं अशें 
कित्याक म्हळे ? " 

ताजी जाप म्हाका खबर आसा . ” ओजसान म्हळे . 
“ सांग पळोवया . " 
" त्या दिसाच्यान अभयाक कोण खेळूक घेना . ताजेकडेन 
कोण सारकें उलयना . ताका म्हणटात तू आमचे बराबर येवं 
नाका रे पापया ... तुजो पपा तुजे दोंके मोडून घालीत ... अशें 
म्हळे काय अभय बेजार जाता . कालूच तो घरा वचून खूब 
रडलो खंय . देखून देसाय अंकलाक आमचो राग .... 

" आरे , पूण अशें किदेय जालां म्हणून तुमी म्हाका 
सांगपाचें न्हय ? " पपान म्हळे . 

“ पपा , तुवेंच आमकां सांगलां न्हय , भायलीं झगडी घरा 
हाडूं नाकात म्हणून ! " 

" ममी , भारतीय संस्कृती , भारतीय संस्कृती म्हणटात ती 
संस्कृती म्हळ्यार किदें गे ? " तेजसान विचारलें . 
" हय गे ! हें उतर आमी सदांच आयकतात . संस्कृती म्हळ्यार 
किदेंगे ? " 
“ तुमी मरे बरो प्रस्न विचारलो ” - ममीन म्हळे “ पूण संस्कृती 
समजून घेवंचे पयलीं प्रकृती म्हळ्यार किदें तें पयलीं समजून 
घेवंचें पडटलें . ' 
“ प्रकृती म्हळ्यार सैम " - ओजसान म्हळे . 
" ना रे ! प्रकृती म्हळ्यार निसर्ग " -तेजसान सांगलें . 
" तुमी दोगूय बरोबर आसात रे . प्रकृती म्हळ्यार सैम . प्रकृती 
म्हळ्यार निसर्ग . पूण ताजो आनिकूय एक अर्थ जाता . तो 
तुमकां खबर आसा ? " ममीन विचारलें . 
“ ना गे ! तूंच ताजो अर्थ आमकां समजावन सांग . " 
“ प्रकृती म्हळ्यार मनशाचो सभाव . " 
" म्हळ्यार ? " 

IM 

" आयक सांगता . तुमकां भूक लागल्यार तुमी किदें करतले ? " 
" किदें म्हळ्यार ? जेवतले ना जाल्यार किदेंय खातले . " 
" आनी तुमकां तान लागल्यार ? " 
" उदक पियेतले . " 
" खंयच्याय मनशाक भूक लागली जाल्यार खावप , तान 
लागली जाल्यार उदक पियेवप हो मनशाचो सभाव . ' -ममीन 
सांगलें . 
“ म्हळ्यार भूक लागतकच खावप ही प्रकृती , हय मगे ? " 
" आतां कसो 
उलयलो ? " 


1160 


' आतां भूक 
लागू ना पूण 
मेळटाम्हणून 
ओगीचखावप 


हाका विकृती 
म्हणटात . ” 
" किदें 
किदें ?? 


किदें ??? " .... 

परतून सांग . " 


" 
" आरे , मेळटा म्हणून ओगीच खायत रावप हे चूक . हे चुकी 
विकृती म्हणटात . ” - ममीन म्हळे 
“ आनी संस्कृती गे ? ती खंय शेणली ? " तेजसान विचारले 
“ आमच्या पोटाक भूक लागल्या , आमी जेवंक बसल्यांत आन 
कोणूय भुकेन कासावीस जाल्लो मनीस आयलो , जाल्या 
आपल्या मुखावयलें जेवण काडून ताका दिवप , ताजी भूत 
थाथारप हाका संस्कृती म्हणटात . ' 
“ आपल्या मुखावयलें जेवण काडून किद्याक दिवंक जाय 
ताका दुसरें जेवण वाडून दिल्यार जायना ? ” ओजसा 
विचारलें . 
“ तशे न्हय रे ! तुका वाडून दिलां तितलेंच जेवण आसा आन 
दुसरो मनीस आयलो जाल्यार ते जेवण दुसऱ्याक दिवप है 
संस्कृती . " 
“ म्हळ्यार कोणेय आपल्या पोल्यार थापट मारल्यार दुसरो 
पोलो फुडें करप बी तशें ? " तेजसान विचारलें . 
" तशें न्हय रे ! तूं अशें करशी जाल्यार सगलेच तुका मारूंव 
लागतले . " ममीन म्हळे . 
" मागीर आमी करप तरी किदें ? " ओजसान विचारलें . 


तेजस आनी ओजस - 24 


" ताजो अर्थ असो , आपणे ओगीच कोणाचो मार खावप ना . 
आपणे कोणाची कळ काडची न्हय पूण दुसऱ्यांनी आपली 
ओगीच कळ काडीत जाल्यार ताका बरी बुद्द शिकोवंक 
जाय . अशी बुद्द शिकोवंची की दुसरे खेपे , ताणेंच किद्याक , 
दुसऱ्यांनी लेगीत तुमची कळ काडची न्हय . " 
“ अशें किद्याक गे ? " तेजसान विचारलें . 
" देंवचाराक बोकडो कापतात तें खबर आसा मरे ? " 
" हय . कोण कोंबो कापता , कोण बोकडी जाल्यार कोण रेडो 
कापता . ” तेजसान म्हळे . 
“ पूण देवाक वागाचो ना जाल्यार शिंवाचो बळी दिला म्हणून 
तुमी केन्ना आयकलां ? " 
" कशें आयकतले ? वागाचो , शिंवाचो बळी दिवंक गेल्यार 
मनशाकूच वाग , शीव खावन उडयतले . ” ओजसान म्हळे . 
" अशें किद्याक ते कळ्ळे मरे ? " ममीन विचारलें . 
" हय ! किद्याक तर कोंबो , बोकडी , रेडो बी ... बावडीमोनजात . 
म्हणून ! " 
" आतां कळ्ळे . संस्कृती म्हळ्यार आमगेर कोणूय आयल्यार 
आमी तांचेकडेन बरे वागूंक जाय . वेळ पडल्यार आपल्यो 
वस्तू , जेवण तांकां दिवंक जाय . पूण ओगीच कोणेय कळ 
काडल्यार आसूं , भोंगू म्हणून ओगी रावंक फावोना , हय 
मगे ? " तेजसान विचारलें . “ आतां कसो उलयलो ? " 

आयज कितलो वगत जालो तरी ओजस उठलोचना 
' ओजस , शाण्या ऊठ ! वगत जातलो मागीर शाळेत 
वचूंक . ' ममी ताका समजायताली . 


दोन चार खेपे बरे भाशेन सांगुनूय ओजस उठलोन 
तेना मात ममीन धेगसो घालो , ' ओजस , उट्ठा काय बडी 
हाडूं ? 

' ममी , आयज हांव शाळेत वचना . ' - ओजसान 
सांगलें . 


' किद्याक रे ? ' 


' म्हज्या पोटात दुखता . ' 

' ना गे ममी ! ओजसाच्या पोटांत बी कांय दुखना . 
ताका आयज शाळेत वचपाचें ना . ' - तेजसान सांगलें . 

' आरे , पूण किद्याक ? अशें आयज आसा तरी किदें ? ' 


' कांय ना गे . ताका आयज ग्रिटींग कार्ड तयार करून 
हाड म्हळां . ' - तेजसान सांगलें . 


' मागीर ? ' 


' मागीर किदें ? ओजसाक चित्रांच काडूंक येनात . 
ताणें ग्रिटींग कार्ड तयार करूंक ना . ग्रिटींग कार्ड करूंक 
ना जाल्यार टिचर ताका उबो करतली न्हय , म्हणून तो 
शाळेत वचूंक तयार ना . 

' हय रे ओजस ? तेजस सांगता तें खरें ? ' ममीन 
विचारलें . ओजस ओग्गी रावलो . 


" ओजस , ऊठ ! शाण्या , सादे गजालीक लागून 
शाळेत गेलेबगर रावं नाका . हांव तुका ग्रिटींग कार्ड करूंक 
शिकयतां . ' ममीन म्हळे . 

' आगे , पूण म्हाका चित्रां काडूंक येनात ' , ओजसान 
म्हळे . 

' नाका येवं . तूं ऊठ पयली . दांत घांस आनी दूद 
पियेवन यो . येतना तुजो पोरणो दांत घांसपाचो ब्रश घेवन 
यो . 


ओजस उठलो . ताणे ममीन सांगिल्लें ते भाशेन केलें . 

पसमा 


ia 
आतां तेजसाकूय ममी कितें करता तें पळोवपा 
आशिल्लें . 


ममीन ग्रिटींग कार्डाखातीर धवो दाट पेपर घेतलो . 
ग्रिटींग कार्डायेदो कापलो . पोरण्या ग्रिटींग कार्डावयलो 
सोंसो कापून काडलो . तांबड्या कोराचे उदक केलें , आ 
ओजसाक सांगलें , ' आतां हो सोंसो या ग्रिटींग कार्डाच 
धर , ब्रश तांबड्या रंगांत बुडय आनी आंगठो ब्रशाच 
सावयल्यान ओड ' . 


ओजसान तशें केलें . तेबरोबर ग्रिटींग कार्डा 
तांबडे तांबडे बारीक थिपके आयले . " स्प्रे केल्लेवरी क 
आनी गच्च थिपके काड . ' ममीन म्हळे . तेबरोबर सग 

ग्रिटींग कार्ड थिपक्यांनी रंगलें आनी सोंशाची सुवात धवी 
उरली . मागीर ममीन ओजसाक सांगलें , आतां तें सुकू दी . 
तें सुकलें काय सोशाक नाक , दोळे , तोंड आनी मिशयो 
स्कॅच पॅनान पिंतार आनी ताजेर किदें बरोवपाचें तें बरय ' . 


ओजस खूश जालो . ' आनी दुसरें कार्ड कशें करूं ? ' 
ओजसान विचारले . ' राव आं ' म्हणून ममी भितर गेली . 
तिणे एक भेंडो हाडलो . तो आडवो कापलो . तो रंगांत 
बुडयलो . ताजो छाप कागदार काडलो . ताजें बरें फूल कशें 
जालें . ममीन ओजसाक सांगलें , तूं दुसरें कार्ड तयार कर . 
ताजेर फुलां काड आनी त्या फुलांक एक देंठ काड , दोन 
पानां काड . असली खूब फुलां कापली काय जालें ग्रिटींग 
कार्ड तयार . ना जाल्यार पोरण्या ग्रिटींग कार्डावयली फुलां 
बी बरी कापची . ती नव्या कागदार दसोवंचीं . जालें ग्रिटींग 
कार्ड तयार . असल्या साया गजालींक भिंयेवं न्हय ; 
शाळेत गेलेबगर रावचें न्हय ' ममीन म्हळे . 


' आनी किदें करचें तें कळना जाल्यार ममीक विचारचे ' , 
तेजसान म्हळे . 


ओजसान म्हळे , ' आमची ममी तकलेन फीन . ' 


' ममी कोणाली तर रे ती ? आमचीच न्हय ? ' 

टीवीवयल्यो जायराती पळोवप हो तेजस ओजसालो 
आवडीचोखेळ . सगल्यो जायराती तांकांतोंडपाठ . जायराती 
पळोवन तरी दोगूय ओगी रावतात ? तेंय बी ना . आमकांय 
तसल्योच वस्तूजाय म्हणून ते ममीच्या फाटल्यान लागतात . 

ममीन आनी पपान तांकांकितले खेपेसांगलें , ' पळयात , 
यो जायराती लोक आपलो म्हालखपोवपाखातीर दितात . 
आमचेखातीर न्हय . " पूण दोगूय आयकूक तयार नासले . 

तंबाकू सुपारी , मसाला आमकां हाड गे ममी ' म्हणून 
कितले खेपे तांणी सांगलें . ममीन तांकां कितलें सांगलें पूण 
सभागी आयकूक तयार नासले . 

मागीर एक दीस समीन तंबाकू सुपारी , एक पाकीट 
घेतलें . तें उगडून खावन पळेलें . पळयत जाल्यार ती 
मातीशी तिका लागली . ताका रूच ना , सुवाद ना आनी काय 

ना . तेजस ओजसाक बी तें बरें लागचेंना हे तिका कळ्ळे . 
तिणे दोगांय खातीर दोन पाकिटां घेतली . 


ममी बाजारांतल्यान घरा आयली . तिणे म्हळे , ' तेजस 
ओजस पळय तुमचे खातीर किदें हाडला . ' 


' कितें गे ? ' 


' तंबाकू सुपारी मसाला . ' ममीन गायत म्हळे . 
दोगूय खूश जाले . तांणी वेगींवेगी आपली पाकिटां 
घेतली , उकती केली आनी तशीच तोंडांत ओतली . 

' शी ! शी !! शी !!! थू ... थू ... थू .. ' दोगांयनी तंबाकू 
मसाला थुकून उडयलो आनी धांवत वचून उदकाचो घोंट 
घेतलो . 


' आरे ! आरे !! हांवें इतले अपुरबायेन तुमचे खातीर 
मसाला हाडलो , आनी तुमी थूकून तो भायर उडयलो ? ' 

' शी ! तो साप्प मातीसो लागता मगे ' - तेजसान म्हळे . 

' हांवें तुमकां पयलींच सांगिल्लें मरे , जायराती लोकांक 
फटयतात म्हणून 

! ' 
' पूण मागीर असल्यो जायराती दाखयतातूच किद्याक ? ' 
तेजसान विचारलें . 


' कोणेय किदेंय दाखयलें आनी सांगलें म्हणून किदें 

जालें ? आयकुप्यांनी सादूर रावंक जाय . तांचेर विश्वास 
दवरूंक फावोना . आनी आपल्याक जर तांतलें कळना 
जाल्यार ममी , पपा सांगता तें तरी आयकूक जाय ' ममीन 
सांगलें . 


' आनी हे मसाला , गुटखा बी माती गोबर किदें 
दाखयतात न्हय तातूंत सुपारेचो पिठो आनी तंबाकू आसता . 
तो खालो म्हणटकूच दांत किडेतात आनी आंगांतल्यो शिरो 
सारक्यो काम करिनात . ' पपान सांगलें . 

' हांव व्हड जातकूच असली , लोकांक फटोवपाची 
कामां केनाच करचों ना . ' -- ओजसान म्हळे . 


' मागीर तूं कितें करतलो ? ' तेजसान ताका विचारलें . 
' हांव चॉकलेटी तयार करतलों . ' ओजसान सांगलें . 


' तूं कितें करतलो ? ' ओजसान तेजसाक विचारलें . 

' हांव टूथपेस्ट तयार करपाचो कारखानो उबारतलों . ' 
तेजसान सांगलें . 

' सगलें सोडून टूथपेस्टशें कियाक रे ? ' ममीन 
विचारलें . 


' ओजसान तयार केल्ल्यो चॉकलेटी खावन दांत 
किडेवंचे न्हय म्हणून ते घांसपाक . ' तेजसान म्हळे . 


तेजस आनी ओजस - 32 


ही भुरगी 

